



**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**

**ក្រសួងសេដ្ឋកិច្ច និង ហិរញ្ញវត្ថុ**

**លេខ ១៥៤ សហវ. បក**

**ប្រកាស**

**ស្តីពី**

**ការធ្វើប្រតិបត្តិកម្មសិទ្ធិអំណាចដល់អនុក្រឹត្យទ្រទ្រង់ក្រសួងសេដ្ឋកិច្ច និង ហិរញ្ញវត្ថុ ក្នុងការពិនិត្យ និង ការសម្រេចលើការចុះបញ្ជីកម្រោងវិនិយោគ, ការផ្តល់ការលើកទឹកចិត្ត និង ការធានាលើការវិនិយោគ តាមរយៈយន្តការអនុគណៈ កម្មាធិការវិនិយោគរាជធានី-ខេត្ត**

**ឧបនាយករដ្ឋមន្ត្រី**

**រដ្ឋមន្ត្រីក្រសួងសេដ្ឋកិច្ច និង ហិរញ្ញវត្ថុ**

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៨/៩២៥ ចុះថ្ងៃទី ៦ ខែ កញ្ញា ឆ្នាំ ២០១៨ ស្តីពីការតែងតាំង រាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៣២០/៤២១ ចុះថ្ងៃទី ៣០ ខែ មីនា ឆ្នាំ ២០២០ ស្តីពីការតែងតាំង និង កែសម្រួលសមាសភាពរាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៦១៨/០១២ ចុះថ្ងៃទី ២៨ ខែ មិថុនា ឆ្នាំ ២០១៨ ដែលប្រកាស ឱ្យប្រើច្បាប់ស្តីពីការរៀបចំ និង ការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/១៨ ចុះថ្ងៃទី ២៤ ខែ មករា ឆ្នាំ ១៩៩៦ ដែលប្រកាស ឱ្យប្រើច្បាប់ស្តីពីការបង្កើតក្រសួងសេដ្ឋកិច្ច និង ហិរញ្ញវត្ថុ
- បានឃើញព្រះរាជក្រមលេខ នស/រកម/១០២១/០១៤ ចុះថ្ងៃទី ១៥ ខែ តុលា ឆ្នាំ ២០២១ ដែលប្រកាស ឱ្យប្រើច្បាប់ស្តីពីវិនិយោគនៃព្រះរាជាណាចក្រកម្ពុជា
- បានឃើញអនុក្រឹត្យលេខ ១២០ អនក្រ.បក ចុះថ្ងៃទី ២០ ខែ មិថុនា ឆ្នាំ ២០២២ ស្តីពីការរៀបចំ និង ការប្រព្រឹត្តទៅនៃអនុគណៈកម្មាធិការវិនិយោគរាជធានី-ខេត្ត
- បានឃើញអនុក្រឹត្យលេខ ៤៣ អនក្រ.បក ចុះថ្ងៃទី ២៨ ខែ កុម្ភៈ ឆ្នាំ ២០២២ ស្តីពីការរៀបចំ និង ការប្រព្រឹត្តទៅនៃក្រសួងសេដ្ឋកិច្ច និង ហិរញ្ញវត្ថុ
- យោងតាមតម្រូវការចាំបាច់របស់ក្រសួងសេដ្ឋកិច្ច និង ហិរញ្ញវត្ថុ



**សម្រេច**

**ប្រការ ១- គោលបំណង**

ប្រកាសនេះ មានគោលបំណងកំណត់យន្តការការងារ សម្រាប់អង្គភាពរាជធានី-ខេត្ត ក្រោមឱវាទក្រសួងសេដ្ឋកិច្ច និង ហិរញ្ញវត្ថុ ក្នុងការពិនិត្យ និង ការសម្រេចលើការចុះបញ្ជីគម្រោងវិនិយោគ ការផ្តល់ការលើកទឹកចិត្ត និង ការធានាលើការវិនិយោគ តាមរយៈយន្តការអនុគណៈកម្មាធិការវិនិយោគរាជធានី-ខេត្ត (អ.គ.វ.ខ.) អនុលោមតាមមាត្រា ៩ នៃអនុក្រឹត្យស្តីពីការរៀបចំ និង ប្រព្រឹត្តទៅនៃអនុគណៈកម្មាធិការវិនិយោគរាជធានី-ខេត្ត ។

**ប្រការ ២- វិសាលភាព**

ប្រកាសនេះ មានវិសាលភាពអនុវត្តចំពោះអង្គភាពរាជធានី-ខេត្ត ក្រោមឱវាទក្រសួងសេដ្ឋកិច្ច និង ហិរញ្ញវត្ថុ ដែលជាសមាជិកនៃ អ.គ.វ.ខ. ។

**ប្រការ ៣- ការធ្វើប្រតិបត្តិកម្មសិទ្ធិអំណាច**

ក្រុមការងារសម្រាប់កិច្ចប្រជុំ “ច្រកចេញ-ចូលតែមួយ” នៃក្រសួងសេដ្ឋកិច្ច និង ហិរញ្ញវត្ថុ ត្រូវរៀបចំយន្តការដឹកនាំ និង សម្របសម្រួលមន្ទីរសេដ្ឋកិច្ច និង ហិរញ្ញវត្ថុរាជធានី-ខេត្ត ដើម្បីចូលរួមពិនិត្យ និង សម្រេចក្នុងការចុះបញ្ជីគម្រោងវិនិយោគ, ការផ្តល់ការលើកទឹកចិត្ត និង ការធានាលើការវិនិយោគ ។

អគ្គនាយកដ្ឋានគយ និង រដ្ឋាករកម្ពុជា ត្រូវរៀបចំយន្តការដឹកនាំ និង សម្របសម្រួលអង្គភាពគយ និង រដ្ឋាកររាជធានី-ខេត្ត ដើម្បីចូលរួមពិនិត្យ និង សម្រេចក្នុងការចុះបញ្ជីគម្រោងវិនិយោគ, ការផ្តល់ការលើកទឹកចិត្ត និង ការធានាលើការវិនិយោគ។ ដោយឡែក, គម្រោងវិនិយោគនៅក្នុងតំបន់សេដ្ឋកិច្ចពិសេសនៅទូទាំងប្រទេសត្រូវអនុវត្តតាមបទប្បញ្ញត្តិជាធរមាន ។

អគ្គនាយកដ្ឋានពន្ធដារ ត្រូវរៀបចំយន្តការដឹកនាំសម្របសម្រួល និង បែបបទការងារផ្ទៃក្នុង ក្នុងការពិនិត្យ និង សម្រេចលើការស្នើសុំលិខិតអនុញ្ញាត និង អាជ្ញាប័ណ្ណនានានៃការស្នើសុំចុះបញ្ជីគម្រោងវិនិយោគមានលក្ខណៈសម្បត្តិគ្រប់គ្រាន់របស់ អ.គ.វ.ខ. ។

**ប្រការ ៤- វេទនាសម្ព័ន្ធការងារ និង កិច្ចដំណើរការការងារ**

មន្ទីរសេដ្ឋកិច្ច និង ហិរញ្ញវត្ថុរាជធានី-ខេត្ត ត្រូវបំពេញមុខងារជាតំណាងរបស់ក្រសួងសេដ្ឋកិច្ច និង ហិរញ្ញវត្ថុ ក្នុងការសម្របសម្រួលរវាងរដ្ឋបាលថ្នាក់ជាតិផ្សេងទៀតនៅថ្នាក់មូលដ្ឋាន និង រដ្ឋបាលថ្នាក់ក្រោមជាតិ ជាមួយអង្គភាពថ្នាក់មូលដ្ឋាន និង អង្គភាពថ្នាក់កណ្តាលទាំងឡាយរបស់ក្រសួងសេដ្ឋកិច្ច និង ហិរញ្ញវត្ថុ ។

អង្គភាពក្រោមឱវាទ ក្រសួងសេដ្ឋកិច្ច និង ហិរញ្ញវត្ថុ ដែលជាសមាជិកនៃ អ.គ.វ.ខ. រួមមានមន្ទីរសេដ្ឋកិច្ច និង ហិរញ្ញវត្ថុរាជធានី-ខេត្ត, សាខាគយ និង រដ្ឋាកររាជធានី-ខេត្ត, ទីចាត់ការពន្ធដាររាជធានី ឬ តំណាងសាខាពន្ធដារខេត្ត ត្រូវរៀបចំកិច្ចប្រជុំរួមគ្នាតាមការចាំបាច់ ដើម្បីកំណត់ជំហររួម ក្នុងការពិនិត្យ និង សម្រេចលើការស្នើសុំចុះបញ្ជីគម្រោងវិនិយោគ ការផ្តល់ការលើកទឹកចិត្ត និង ការធានាលើការវិនិយោគ ដោយមានការសម្របសម្រួលពីមន្ទីរសេដ្ឋកិច្ច និង ហិរញ្ញវត្ថុរាជធានី-ខេត្ត ដើម្បីធានាប្រសិទ្ធភាពការងារ និង ការទទួលខុសត្រូវ ដោយអនុលោមតាមច្បាប់ និង បទប្បញ្ញត្តិជាធរមាន ។

ក្នុងករណីពុំមានកិច្ចប្រជុំរបស់ **អ.គ.វ.វ.ខ.** ប៉ុន្តែតម្រូវឱ្យមានមតិយោបល់លើការពិនិត្យសម្រេចលើការស្នើសុំចុះបញ្ជីគម្រោងវិនិយោគ ការផ្តល់ការលើកទឹកចិត្ត និង ការធានាលើការវិនិយោគ ដែលស្ថិតក្រោមសមត្ថកិច្ចរបស់ក្រសួងសេដ្ឋកិច្ច និង ហិរញ្ញវត្ថុ, សាខាគយ និង រដ្ឋាកររាជធានី-ខេត្ត និង ទីចាត់ការពន្ធដាររាជធានី ឬ តំណាងសាខាពន្ធដារខេត្ត ត្រូវពិនិត្យ និង ផ្តល់យោបល់តាមសមត្ថកិច្ចរៀងៗខ្លួន រួចម្តងជូនទៅមន្ទីរសេដ្ឋកិច្ច និង ហិរញ្ញវត្ថុ ដើម្បីបូកសរុបធាតុចូលពីអង្គភាពពាក់ព័ន្ធ និង រៀបចំរបាយការណ៍បញ្ជូនទៅច្រកចេញ-ចូលតែមួយនៃ **អ.គ.វ.វ.ខ.** ។

មន្ទីរសេដ្ឋកិច្ច និង ហិរញ្ញវត្ថុរាជធានី-ខេត្ត ត្រូវធ្វើរបាយការណ៍ស្តីពីការចុះបញ្ជីគម្រោងវិនិយោគ ការផ្តល់ការលើកទឹកចិត្ត និង ការធានាលើការវិនិយោគ ជូនរដ្ឋមន្ត្រីក្រសួងសេដ្ឋកិច្ច និង ហិរញ្ញវត្ថុ ពិនិត្យសម្រេច តាមរយៈក្រុមការងារសម្រាប់កិច្ចប្រជុំ “ច្រកចេញ-ចូលតែមួយ” នៃក្រសួងសេដ្ឋកិច្ច និង ហិរញ្ញវត្ថុ ។

ក្រុមការងារសម្រាប់កិច្ចប្រជុំ “ច្រកចេញ-ចូលតែមួយ” ត្រូវផ្តល់ការគាំទ្រ និង ការសម្របសម្រួលដល់មន្ទីរសេដ្ឋកិច្ច និង ហិរញ្ញវត្ថុ និង អង្គភាពក្រោមឱវាទ នៅថ្នាក់ក្រោមជាតិ លើការពិនិត្យគម្រោងវិនិយោគឯកជន និង ការលើកទឹកចិត្ត ដូចជា ការលើកកម្ពស់ការយល់ដឹង, ការបណ្តុះបណ្តាល, ការចែករំលែកព័ត៌មាន និង ឯកសារ, និង ការពិនិត្យលើសំណូមពរ ឬ ការស្នើសុំផ្សេងៗ ជាដើម ដើម្បីជំរុញការចូលរួមពិនិត្យគម្រោងវិនិយោគនៅថ្នាក់ក្រោមជាតិ ដោយសហការជាមួយអគ្គនាយកដ្ឋានពាក់ព័ន្ធ ។

**ប្រការ ៥.- អវសានប្បញ្ញត្តិ**

រដ្ឋមន្ត្រីប្រតិភូអមនាយករដ្ឋមន្ត្រីនិងជាប្រតិភូរាជរដ្ឋាភិបាលទទួលបន្ទុកជាអគ្គនាយកនៃអគ្គនាយកដ្ឋាននាយកខុទ្ទកាល័យ អគ្គលេខាធិការ ប្រតិភូរាជរដ្ឋាភិបាលទទួលបន្ទុកជាអគ្គនាយកនៃអគ្គនាយកដ្ឋាន អគ្គនាយកនៃគ្រប់អគ្គនាយកដ្ឋាន អគ្គាធិការនៃអគ្គាធិការដ្ឋាន និង ប្រធានគ្រប់អង្គភាពក្រោមឱវាទក្រសួងសេដ្ឋកិច្ច និង ហិរញ្ញវត្ថុ ត្រូវទទួលបន្ទុកអនុវត្តប្រកាសនេះតាមភារកិច្ចរៀងៗខ្លួន ចាប់ពីថ្ងៃចុះហត្ថលេខានេះតទៅ ។

ថ្ងៃសុក្រ ១១ ខែ ឧសភា ឆ្នាំ ខាល ចត្វាស័ក ព.ស. ២៥៦៦  
ធ្វើនៅរាជធានីភ្នំពេញ ថ្ងៃទី ១៧ ខែ ឧសភា ឆ្នាំ ២០២៣

**ឧបនាយករដ្ឋមន្ត្រី**  
**រដ្ឋមន្ត្រីក្រសួងសេដ្ឋកិច្ច និង ហិរញ្ញវត្ថុ**  
  
**អគ្គបណ្ឌិតសភាចារ្យ អូន ព័ន្ធមុនីរ័ត្ន**

- ចម្លងជូន:-**
- អនុគណៈកម្មាធិការវិនិយោគរាជធានី-ខេត្ត  
“ដើម្បីជូនជ្រាប”
  - ក្រុមការងារសម្រាប់កិច្ចប្រជុំ “ច្រកចេញ-ចូលតែមួយ”
  - អគ្គនាយកដ្ឋានគយ និង រដ្ឋាករកម្ពុជា
  - អគ្គនាយកដ្ឋានពន្ធដារ
  - មន្ទីរសេដ្ឋកិច្ច និង ហិរញ្ញវត្ថុរាជធានី-ខេត្ត  
“ដើម្បីមុខការ”
  - ឯកសារ-កាលប្បវត្តិ

